

Sri Lalitha Stavaraja (Vishwarupa Stotram)

శ్రీ లలితా స్తవరాజః

(విశ్వరూప స్తోత్రం)

దేవా ఊచుః |

జయ దేవి జగన్మాతర్జయ దేవి పరాత్పరే |

జయ కల్యాణనిలయే జయ కామకలాత్మికే || 1

||

జయకారి చ వామాక్షి జయ కామాక్షి సుందరి |

జయాఖిలసురారాధ్యే జయ కామేశి మానదే || 2

||

జయ బ్రహ్మమయే దేవి బ్రహ్మాత్మకరసాత్మికే |

జయ నారాయణి పరే నందితాశేషవిష్ణవే || 3 ||

జయ శ్రీకంఠదయితే జయ శ్రీలలితేంబికే |

జయ శ్రీవిజయే దేవి విజయశ్రీసమృద్ధిదే || 4 ||

జాతస్య జాయమానస్య ఇష్టాపూర్తస్య హేతవే |

నమస్తస్యై త్రిజగతాం పాలయిత్త్యై పరాత్పరే || 5 ||

కలాముహూర్తకాష్టాహర్మాసర్తుశరదాత్మానే |

నమః సహస్రశీర్షాయై సహస్రముఖలోచనే || 6 ||

నమః సహస్రహస్తాబ్జపాదపంకజశోభితే |

అణోరణుతరే దేవి మహతోఽపి మహీయసి || 7

||

పరాత్పరతరే మాతస్తేజస్తేజీయసామపి |

అతలం తు భవేత్పాదౌ వితలం జానునీ తవ || 8

||

రసాతలం కటీదేశః కుక్షిస్తే ధరణీ భవేత్ |

హృదయం తు భువర్లోకః స్వస్తే ముఖముదాహృతం

|| 9 ||

దృశశ్చంద్రార్కదహనా దిశస్తే బాహవోంబికే |

మరుతస్తు తవోచ్ఛ్వాసా వాచస్తే శ్రుతయోఽఖిలాః

|| 10 ||

క్రీడా తే లోకరచనా సఖా తే చిన్మయః శివః |

ఆహారస్తే సదానందో వాసస్తే హృదయే సతాం || 11

||

దృశ్యాదృశ్యస్వరూపాణి రూపాణి భువనాని తే |

శిరోరుహా ఘనాస్తే తు తారకాః కుసుమాని తే || 12

||

ధర్మాద్యా బాహవస్తే స్యురధర్మాద్యాయుధాని తే |

యమాశ్చ నియమాశ్చైవ కరపాదరుహస్తథా || 13

||

స్తనౌ స్వాహాస్వధాకారౌ లోకోజ్జీవనకారకౌ |

ప్రాణాయామస్తు తే నాసా రసనా తే సరస్వతీ || 14

||

ప్రత్యాహారస్త్వింద్రియాణి ధ్యానం తే ధీస్తు సత్తమా |

మనస్తే ధారణాశక్తిర్హృదయం తే సమాధికః || 15 ||

మహీరుహాస్తేఽంగరుహాః ప్రభాతం వసనం తవ |

భూతం భవ్యం భవిష్యచ్ఛ నిత్యం చ తవ విగ్రహాః ||

16 ||

యజ్ఞరూపా జగద్ధాత్రీ విష్వగ్రూపా చ పావనీ |

ఆదౌ యా తు దయా భూతా ససర్జ నిఖిలాః ప్రజాః

|| 17 ||

హృదయస్థాపి లోకానామదృశ్యా మోహనాత్మికా |

నామరూపవిభాగం చ యా కరోతి స్వలీలయా ||

18 ||

తాన్యధిష్ఠాయ తిష్ఠంతి తేష్వసక్తార్థకామదా |

నమస్తస్యై మహాదేవ్యై సర్వశక్యై నమో నమః || 19

||

యదాజ్ఞయా ప్రవర్తంతే వహ్నిసూర్యేందుమారుతాః

|

పృథివ్యాదీని భూతాని తస్యై దేవ్యై నమో నమః ||

20 ||

యా ససర్జాదిధాతారం సర్గాదావాదిభూరిదం |

దధార స్వయమేవైకా తస్యై దేవ్యై నమో నమః ||

21 ||

యథా ధృతా తు ధరణీ యయాకాశమమేయయా

|

యస్యాముదేతి సవితా తస్యై దేవ్యై నమో నమః ||

22 ||

యతోదేతి జగత్కృత్స్నం యత్ర తిష్ఠతి నిర్భరం |

యత్రాంతమేతి కాలే తు తస్యై దేవ్యై నమో నమః

|| 23 ||

నమో నమస్తే రజసే భవాయై

నమో నమః సాత్త్వికసంస్థితాయై |

నమో నమస్తే తమసే హరాయై

నమో నమో నిర్గుణతః శివాయై || 24 ||

నమో నమస్తే జగదేకమాత్రే

నమో నమస్తే జగదేకపిత్రే |

నమో నమస్తేఽఖిలరూపతంత్రే

నమో నమస్తేఽఖిలయంత్రరూపే || 25 ||

నమో నమో లోకగురుప్రధానే

నమో నమస్తేఽఖిలవాగ్విభూత్యై |

నమోఽస్తు లక్ష్యాయై జగదేకతుష్ట్యై

నమో నమః శాంభవి సర్వశక్త్యై || 26 ||

అనాదిమధ్యాంతమపాంచభౌతికం

హ్యవాఙ్మనోగంయమతర్క్యవైభవం |

అరూపమద్వంద్వమదృష్టిగోచరం

ప్రభావమగ్న్యం కథమంబ వర్ణ్యతే || 27 ||

ప్రసీద విశ్వేశ్వరి విశ్వవందితే

ప్రసీద విద్యేశ్వరి వేదరూపిణి |

ప్రసీద మాయామయి మంత్రవిగ్రహే

ప్రసీద సర్వేశ్వరి సర్వరూపిణి || 28 ||

ఇతి శ్రీబ్రహ్మాండమహాపురాణే ఉత్తరభాగే

లలితోపాఖ్యానే త్రయోదశోఽధ్యాయే విశ్వరూప

స్తోత్రం నామ శ్రీ లలితా స్తవరాజః ||